

16.05.12

REGIONAL NEWS

13.45 TIRUCHIRAPALLI

வணக்கம்

ஆல் இண்டியா ரேடியோ

திருச்சிராப்பள்ளி மாநிலச்செய்திகள்

தலைப்புச்செய்திகள்:

1. நாட்டின் அணுமின் நிலையங்களின் பாதுகாப்பில் எந்த சமரசமும் செய்துகொள்ளப்பட மாட்டாது பிரதமர் டாக்டர் மன்மோகன்சிங் திட்டவட்டம்.
2. புதுக்கோட்டை சட்டப்பேரவை தொகுதி இடைத்தேர்தலில் தேமுதிக வேட்பாளராக எம்.ஜாகீர்உசேன் அறிவிப்பு.
3. சுரங்க முறைகேடு தொடர்பாக கர்நாடக முன்னாள் முதலமைச்சர் பி.எஸ். எடியூரப்பா இல்லத்தில் சி.பி.ஐ. அதிகாரிகள் இன்று சோதனை
4. ஐ.பி.எல் 20-20 கிரிக்கெட் போட்டியில் மும்பையில் இன்றிரவு எட்டு மணிக்கு மும்பை இந்தியன்ஸ் - கொல்கத்தா ரைட்ரைடர்ஸை எதிர்கொள்கிறது.

இனி விரிவான செய்திகள்:

பிரதமர்

நாட்டின் அணுமின் நிலையங்களின் பாதுகாப்பில் எந்தவித சமரசமும் செய்துகொள்ளப்பட மாட்டாது என்று பிரதமர் டாக்டர் மன்மோகன்சிங் திட்டவட்டமாக தெரிவித்திருக்கிறார்.

மக்களவையில் இன்று கேள்வி நேரத்தின் போது

அணுமின் நிலையங்களின் பாதுகாப்பு குறித்து சிவசேனா கட்சி உறுப்பினர் ஆனந்த் கீத் எழுப்பிய பிரச்சினைக்கு பதிலளித்த பிரதமர் நம் நாட்டில் கூடுதல்

மின் ஆதார சக்திகளுக்கு அணுசக்தி ஒரு மாற்று வாய்ப்பாக திகழ்வதாக எடுத்துரைத்தார்.

நாட்டில் உள்ள 19 அணுமின் நிலையங்களில் இதுவரை எந்தவித விபத்துகளும் ஏற்படவில்லை என்று சுட்டிக்காட்டிய அவர் அதேவேளையில் அணுமின் கழகங்களின் பாதுகாப்பிற்கு தேவையான நடவடிக்கைகள் மேற்கொள்ளப்படுவது உறுதி செய்யப்படும் என்றார்.

ஜப்பான் நாட்டில் .புகுசிமா அணுஉலை விபத்திற்கு பின்னர் நம் நாட்டின் அணு உலைகளின் பாதுகாப்பு குறித்து ஆராயப்பட்டு வருவதாக எடுத்துரைத்தார்.

பிரதமர் - தொடர்ச்சி

கேள்வி ஒன்றிற்கு பதிலளித்த பிரதமர் அலுவலக இணை அமைச்சர் வி.நாராயணசாமி அணு உலைகளை சுற்றிலும் பசுமை பாதுகாப்பு மண்டலம் அமைக்கப்பட்டுள்ளதாக கூறினார்.

இப்பகுதி மக்கள் தங்களின் வாழ்வாதாரத்தை தொடரும் வகையில் தங்களது இயல்பு வாழ்க்கையை இங்கு மேற்கொள்ளலாம்.

கூடங்குளம் அணுமின் நிலைய திட்ட பணிகளின் கீழ் அப்பகுதியிலிருந்து அப்புறப்படுத்தப்பட்ட நான்காயிரத்து 514 மக்களுக்கு உரிய நிவாரணம் வழங்கப்பட்டுள்ளதாக தெரிவித்தார்.

மேலும் இவர்களின் குடும்பங்களை சேர்ந்த ஒருவருக்கு வேலை வாய்ப்பு வழங்கப்படுவதோடு முதியோர்கள் மற்றும் ஆதரவற்றவர்களுக்கு ஓய்வூதியமும் வழங்க வகை செய்யப்பட்டுள்ளதாக கூறினார்.

மாநிலங்களவை

உத்தரபிரதேச மாநிலத்தில் நெசவாளர்கள் நிலைமை குறித்த பிரச்சினையால் நிலவிய அமளி காரணமாக மாநிலங்களவை இன்று பிற்பகல் 2 மணி வரை ஒத்திவைக்கப்பட்டது.

அவை இன்று கூடியதும், இதுதொடர்பான பிரச்சனையை எழுப்பிய பகுஜன் சமாஜ்வாதி கட்சி உறுப்பினர் நெசவாளர்களின் உற்பத்தி பொருட்களை மத்திய அரசு நேரடியாக வாங்கி கொள்ளுமா என்று கேள்வி எழுப்பினார்.

அப்போது பேசிய ஜவுளித்துறை அமைச்சர் திரு.ஆனந்த் ஷர்மா நெசவாளர்கள் சந்தித்து வரும் பிரச்சினைகளுக்காக அரசு கவலை படுவதாக கூறினார்.

அப்போது குறுக்கிட்டு பேசிய பகுஜன் சமாஜ்கட்சி மற்றும் சமாஜ்வாதி உறுப்பினர்கள் தங்களின் கேள்விக்கு அமைச்சர் நேரடியாக பதிலளிக்கவில்லை என்று குறை கூறினார்கள்.

அதற்கு பதிலளித்த ஷர்மா கடந்த 15 ஆண்டுகளாக நெசவாளர்களிடமிருந்து நேரடியாக சரக்குகள் வாங்கப்படுவதில்லை என்றும் கடன் தள்ளுபடி மட்டுமே செய்யப்படுவதாகவும் எடுத்துரைத்தார்.

இந்த பதிலில் திருப்தி அடையாக உறுப்பினர்கள் அவையின் மைய பகுதிக்கு வந்து கோஷங்களை எழுப்பினார்கள். இதன்காரணமாக அவை முதலில் நண்பகல் வரையிலும், பின்னர் பிற்பகல் வரையிலும் ஒத்திவைக்கப்பட்டது.

ஜெயலலிதா - வெளியீடு

அஇஅதிமுக தலைமையிலான அரசு பொறுப்பேற்று ஓராண்டு நிறைவடைந்ததை ஒட்டி செய்தி மக்கள் தொடர்பு துறையின் சார்பில் தயாரிக்கப்பட்ட ஓராண்டு சாதனை விளக்க குறுந்தகடுகளை முதலமைச்சர் செல்வி ஜெயலலிதா இன்று சென்னையில் தலைமை செயலகத்தில் வெளியிட்டார்.

மேலும் முதலமைச்சரின் உரை தொகுப்பு உள்ளிட்ட சிறப்பு வெளியீடுகளையும் அவர் வெளியிட்டார்.

இதன் முதல்பிரதியை சட்டப்பேரவை தலைவர் திரு.டி.ஜெயக்குமார் பெற்றுக்கொண்டார்.

ஜெயலலிதா – விருது

ராணுவ பணியில் வீர, தீர செயல் புரிந்ததற்காக சவுரிய சக்ரா விருது பெற்ற மேஜர் எஸ்.கார்த்திக் ராஜாவிற்கு தமிழக அரசின் சார்பில் 5 லட்சம் ரூபாய்க்கான காசோலையை முதலமைச்சர் செல்வி ஜெயலலிதா இன்று வழங்கி கவரவித்தார்.

மணிப்பூர் மாநிலம் துபால் மாவட்டத்தில் தீவிரவாதிகளுடன் போரிட்டு அவர்களை அழித்து, ராணுவ தளவாடங்களையும் முக்கிய ஆவணங்களையும் கைப்பற்றியதை பாராட்டும் வகையில் குடியரசு தலைவரின் சவுரிய சக்ரா விருதை பெற்றவர் கார்த்திக் ராஜா என்பது குறிப்பிடத்தக்கது.

ஜெயலலிதா – நன்றி

மாவோயிஸ்டுகளிடமிருந்து தம்மை மீட்க மத்திய அரசை வலியுத்தியதற்காக முதலமைச்சர் செல்வி ஜெயலலிதாவை சத்திஸ்கர் மாநிலம் சுக்மாமாவட்ட ஆட்சித்தலைவர் திரு.அலெக்ஸ் பால் மேனோன் இன்று நேரில் சந்தித்து நன்றி தெரிவித்தார்.

சரத்பவார்

பனிப்பொழிவால் பாதிக்கப்பட்ட பயிர்களுக்கு இந்தாண்டு முதல் நிவாரணம் வழங்கப்படும் என்று மத்திய வேளாண் அமைச்சர் சரத்பவார் தெரிவித்துள்ளார். மக்களவையில் இன்று கேள்வி நேரத்தின் போது இதை தெரிவித்த அவர் பனிப்பொழிவும் இயற்கை சீற்றப்பட்டியலில் சேர்த்துக்கொள்ளப்பட்டுள்ளதாக எடுத்துரைத்தார்.

நாமக்கல் - வேலை உறுதி

நாமக்கல் மாவட்டத்தில் மகாத்மா காந்தி தேசிய ஊரக வேலை உறுதி அளிப்பு திட்டத்தின் கீழ் 661 பணிகள் மேற்கொள்ளப்பட்டு வருகின்றன.

கிழக்கு தொடர்ச்சி மலை குன்று கிராமமான கார்கூடல் பட்டியில் இந்த திட்டத்தின் கீழ் ஆயிரத்து 53 குடும்பத்தினர் பயனடைந்திருக்கின்றனர். இதுகுறித்து ஊராட்சி துணை தலைவர் ஜித்தேந்திரன் எமது செய்தியாளர் கண்ணனிடம் பேசுகையில்:

வாய்ஸ்

ஏர் இந்தியா

ஏர் இந்தியா விமானிகளின் வேலை நிறுத்தம் 9வது நாளாக இன்றும் தொடரும் நிலையில் அவசர நிலைக்கருதி சர்வதேச விமான போக்குவரத்து சேவைகளை தொடங்க ஏர் இந்தியா நிர்வாகம் நடவடிக்கைகளை மேற்கொண்டுள்ளது.

இதனிடையே வேலை நிறுத்தத்தை முடிவுக்கு கொண்டுவருவதற்கான பூர்வாங்க நடவடிக்கைகளை அரசு தொடங்க வேண்டும் என்று விமானிகள் சங்கம் கோரியுள்ளது.

தர்மபுரி

தர்மபுரி மாவட்டத்தில் மத்திய அரசின் தேசிய ஊரக நல வாழ்வு இயக்கத்தின் கீழ் அரசு மருத்துவ மனைகள் மற்றும் சுகாதார நிலையங்கள் மேம்படுத்தப்பட்டதன் விளைவாக அதிக அளவில் பொதுமக்கள் பயன்பெற்று வருவதாக எமது செய்தியாளர் தண்டபாணி கூறுகிறார்.

வாய்ஸ்

தண்ணீர் திறப்பு

கோவை மாவட்டம் பொள்ளாச்சி வட்டத்தில் உள்ள ஆழியாறு பாசன பகுதியில் முதல் போக பாசனத்திற்காக ஆழியாறு அணையிலிருந்து இன்று தண்ணீர் திறந்துவிடப்பட்டுள்ளது.

இதன்மூலம் இப்பகுதிகளில் உள்ள 6 ஆயிரத்து 600 ஏக்கர் நிலங்கள் பாசன வசதி பெறும்.

எடியூரப்பா

சுரங்க முறைகேடு தொடர்பாக கர்நாடக முன்னாள் முதலமைச்சர் பி.எஸ்.எடியூரப்பா மீது முதல் தகவல் அறிக்கை தாக்கல் செய்ததை அடுத்து பெங்களூரில் உள்ள அவரது இல்லத்தில் சி.பி.ஐ அதிகாரிகள் இன்று சோதனை மேற்கொண்டுள்ளனர்.

சி.பி.ஐ தலைமை ஆய்வாளர் லக்ஷ்மி நாராயணா தலைமையிலான 9 பேர் அடங்கிய சிபிஐ அதிகாரிகள் இந்த சோதனையில் ஈடுபட்டனர்.

புதுக்கோட்டை- இடைத்தேர்தல்

புதுக்கோட்டை இடைத்தேர்தலில் தேசிய முற்போக்கு திராவிட கழகத்தின் சார்பில் அதன் மாவட்ட செயலர் எம்.ஜாகிர் உசேன் வேட்பாளராக அறிவிக்கப்பட்டிருக்கிறார்.

கட்சித்தலைவர் திரு.விஜயகாந்த் இதற்கான அறிவிப்பை இன்று வெளியிட்டார்.

புதுக்கோட்டை சட்டப்பேரவை தொகுதியில் புதிய வாக்காளர் பட்டியல் வரும் 25ம் தேதி வெளியிடப்படும் என்று மாவட்ட ஆட்சித்தலைவர் வி.கலையரசி தெரிவித்துள்ளார்.

அடுத்த மாதம் 12ம் தேதி நடைபெற உள்ள இடைத்தேர்தலுக்கான வாக்குச்சாவடி சீட்டுகள் வரும் 9ம் தேதி முதல் விநியோகிக்கப்படும் என்றும் அவர் கூறினார்.

இருவரி - 1

திருவண்ணாமலை மாவட்டம் சோமாஸ்பாடி கிராமத்தில் புதிதாக துவங்கப்பட்ட இந்தியன் ஓவர்சீஸ் வங்கி கிளையை மாவட்ட ஆட்சித்தலைவர் அன்கூல் மிஸ்ரா இன்று காலை தொடங்கி வைத்தார்.

முதியோர் உதவிதொகை பெறும் 92 பயனாளிகளுக்கு இவ்வங்கியின் மூலம் பணம் பெறுவதற்கான சுமார்ட் கார்டுகளை வழங்கினார்.

எச்.ஐ.வி எயிட்ஸ் விழிப்புணர்வு ரெட் ரிப்பன் எக்ஸ்பிரஸ் ரயிலை இரண்டாவது நாளாக பொதுமக்கள் இன்று கருநிலை பார்வையிட்டு வருகின்றனர்.

வரும் 23-ம் தேதி இந்த ரயில் நாகை மாவட்டத்தை வந்தடையும்.

இருவரி 2

திருச்சி மாவட்டத்தின் 9 வட்டங்களிலும் வருவாய் தீர்ப்பாயம் இன்று துவங்கியது. ஸ்ரீரங்கம் வட்டத்தில் மாவட்ட ஆட்சியர் திருமதி ஜெயஸ்ரீ முரளிதரன் கலந்துகொண்டு பொதுமக்களிடமிருந்து மனுக்களை பெற்றுக்கொண்டார்.

பெரம்பலூர் மாவட்டத்தில் உணவு பொருள் வழங்கல் தொடர்பான பொதுமக்கள் குறைதீர்க்கும் நாள் கூட்டம் நாளையநாள் சத்திரமனை, வெங்கனூர், கொலக்காநத்தம் ஆகிய கிராமங்களில் நடைபெற உள்ளது.

நாமக்கல் மாவட்டத்தில் முதலமைச்சரின் பெண் குழந்தைகள் பாதுகாப்பு திட்டத்தின் கீழ் பயனடைய

தகுதியுடையோர் மாவட்ட சமூக நல அலுவலகத்தை அணுகலாம்.

மலையேற்றுப்பயணம்

நீலகிரி மாவட்ட அகில இந்திய மாணவ படைப்பிரிவின் 29வது மலையேற்றுப்பயணம் இன்று உதகையில் தொடங்கியது. வெலிங்டன் ராணுவ அதிகாரிகள் பயிற்சி கல்லூரியின் நிர்வாக அலுவலர் பிரிகேடியர் தீபக் சல்வார் இதனை கொடி அசைத்து துவக்கிவைத்தார்.

தமிழகம், கேரளம், கர்நாடகம், மத்திய பிரதேஷ், உத்திரபிரதேஷ், பஞ்சாப் உள்ளிட்ட மாநிலங்களை சேர்ந்த ஆயிரத்து 500 மாணவிகள் இதில் பங்கேற்றுள்ளனர்.

மழை

உத்தமிழகத்தில் அடுத்த இரண்டு நாட்களுக்கு இலேசானது முதல் மிதமான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

இன்று காலை எட்டரை மணியுடன் முடிவடைந்த 24 மணி நேரத்தில் கிருஷ்ணகிரி மாவட்டம் தளியில் 6 சென்டிமீட்டரும் ஒகேனக்கலில் 4 சென்டி மீட்டரும் மழை பதிவானது.

கிரிக்கெட்

ஐ.பி.எல். 20-20 கிரிக்கெட் போட்டியில் மும்பையில் இன்றிரவு எட்டு மணிக்கு மும்பை இந்தியன்ஸ் - கொல்கத்தா ரைட்டரைடர்ஸை எதிர்கொள்கிறது.

நேற்று நடைபெற்ற போட்டியில் டெல்லி டேர்டெவில்ஸ் - கிங்ஸ்லெவன் பஞ்சாபை 5 விக்கெட் வித்தியாசத்தில் வென்று 20 புள்ளிகளுடன் Play off சுற்றுக்கு முன்னேறியுள்ளது.

செஸ்

மாஸ்கோவில் நடைபெறும் உலக செஸ் சாம்பியன் ஷிப் போட்டியில் இந்தியாவின் விஸ்வநாதன் ஆனந்த் - இஸ்ரேலின் போரிஸ் கெல்.பென்ட் இடையேயான 4வது ஆட்டம் ட்ராவில் முடிவடைந்தது.

12 சுற்று ஆட்டங்களில் 5வது போட்டி நாளை நடைபெறுகிறது.

கூடைப்பந்து

54வது அகில இந்திய ஆடவர் கூடைப்பந்து போட்டி கரூரில் வரும் திங்கட் கிழமை தொடங்குகிறது.

டேராடூன் ஓ.என்.ஐ.சி, சென்னை கஸ்டம்ஸ், மும்பை இந்தியன் நேவி உள்ளிட்ட 8 அணிகள் இதில் பங்கேற்கின்றன.

இறுதி போட்டி வரும் 27-ம் தேதி நடைபெறும்.

.....